

Brussell, 26 ta' Awwissu 2025
(OR. en)

12249/25

Fajl Interistituzzjonali:
2025/0245 (BUD)

FIN 991
SOC 577

PROPOSTA

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	26 ta' Awwissu 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2025) 302 final
Suġġett:	Proposta għal DEĊIŻJONI TAL-PARLAMENT EWROPEW U TAL-KUNSILL dwar il-mobilizzazzjoni tal-Fond Ewropew ta' Aġġustament għall- Globalizzazzjoni għall-Ħaddiema Ssensjati wara applikazzjoni mill- Germanja – EGF/2025/002 DE/Goodyear 2

Id-delegazzjonijiet isibu mehmuz id-dokument COM(2025) 302 final.

Mehmuz: COM(2025) 302 final



IL-KUMMISSJONI
EWROPEA

Brussell, 29.7.2025
COM(2025) 302 final

2025/0245 (BUD)

Proposta għal

DEĊIŻJONI TAL-PARLAMENT EWROPEW U TAL-KUNSILL

**dwar il-mobilizzazzjoni tal-Fond Ewropew ta' Agġustament għall-Globalizzazzjoni
għall-Haddiema Ssensjati wara applikazzjoni mill-Ġermanja – EGF/2025/002
DE/Goodyear 2**

MEMORANDUM TA' SPJEGAZZJONI

KUNTEST TAL-PROPOSTA

1. Ir-regoli applikabbli għall-kontribuzzjonijiet finanzjarji mill-Fond Ewropew ta' Agġustament għall-Globalizzazzjoni għall-Ħaddiema Ssensjati (FEG) huma stabbiliti fir-Regolament (UE) 2021/691 tal-Parlament Ewropew u tal-Kunsill tat-28 ta' April 2021 dwar il-Fond Ewropew ta' Agġustament għall-Globalizzazzjoni għall-Ħaddiema Ssensjati (FEG) u li jħassar ir-Regolament (UE) Nru 1309/2013¹.
2. Fl-10 ta' Marzu 2025, il-Ġermanja ssottomettiet l-applikazzjoni EGF/2025/002 DE/Goodyear 2 għal kontribuzzjoni finanzjarja mill-FEG, wara sensji f'Goodyear (Goodyear Germany GmbH) fil-Ġermanja.
3. Wara l-valutazzjoni li għamlet ta' din l-applikazzjoni, il-Kummissjoni kkonkludiet li, f'konformità mad-dispożizzjonijiet kollha applikabbli tar-Regolament (UE) 2021/691, il-kundizzjonijiet għall-ghoti ta' kontribuzzjoni finanzjarja mill-FEG ġew issodisfati.

SOMMARJU TAL-APPLIKAZZJONI

Applikazzjoni tal-FEG	EGF/2025/002 DE/Goodyear2
Stat Membru	Il-Ġermanja
Reġjun(i) ikkonċernati (livell NUTS ² 2)	DE73 (Kassel) DE71(Darmstadt)
Data tas-sottomissjoni tal-applikazzjoni	l-10 ta' Marzu 2025
Data tal-konferma tal-irċevuta tal-applikazzjoni	l-10 ta' Marzu 2025
Data tat-talba għal informazzjoni addizzjonali	is-17 ta' April 2025
Skadenza għall-ghoti tal-informazzjoni addizzjonali	l-14 ta' Mejju 2025
Skadenza għat-tlestija tal-valutazzjoni	id-29 ta' Lulju 2025
Kriterju ta' intervent	L-Artikolu 4(2), il-punt (a) tar-Regolament (UE) 2021/691
Intrapriża primarja	Goodyear (Goodyear Germany GmbH)
Għadd ta' intrapriži kkonċernati	1
Settur(i) ta' attività ekonomika (Diviżjoni NACE Reviżjoni 2) ³	Diviżjoni 22 (Manifattura ta' prodotti tal-lastku u tal-plastik)

¹ ĠU L 153, 3.5.2021, p. 48.

² Ir-Regolament Delegat tal-Kummissjoni 2019/1755 tat-8 ta' Awwissu 2019 li jemenda l-Annessi tar-Regolament (KE) Nru 1059/2003 tal-Parlament Ewropew u tal-Kunsill dwar l-istabbiliment ta' klassifikazzjoni komuni ta' unitajiet territorjali għall-istatistika (NUTS). ĠU L 270, 24.10.2019, p. 1-56.

³ ĠU L 393, 30.12.2006, p. 1.

Perjodu ta' referenza (4 xhur):	l-1 ta' Settembru 2024 – l-1 ta' Jannar 2025
Għadd ta' sensji matul il-perjodu ta' referenza (a)	747
Għadd ta' sensji qabel jew wara l-perjodu ta' referenza (b)	424
Għadd totali ta' sensji (a + b)	1 171
Għadd totali ta' benefiċjarji eliġibbli	1 171
Għadd totali ta' benefiċjarji fil-mira	915
Baġit għal servizzi personalizzati (EUR)	4 936 274
Baġit għall-implimentazzjoni tal-FEG ⁴ (EUR)	205 670
Baġit totali (EUR)	5 141 944
Kontribuzzjoni tal-FEG (60 %) (EUR)	3 085 166

VALUTAZZJONI TAL-APPLIKAZZJONI

Proċedura

- Il-Ġermanja ssottomettiet l-applikazzjoni EGF/2025/002 DE/Goodyear 2 fi żmien 12-il ġimgħa mid-data li fiha ġew issodisfati l-kriterji ta' intervent stabbiliti fl-Artikolu 4(2), il-punt (a) tar-Regolament (UE) 2021/691, fl-10 ta' Marzu 2025. Il-Kummissjoni kkonfermat li rċeviet l-applikazzjoni bl-istess data. Il-Kummissjoni kellha f'idha t-traduzzjoni uffiċjali sat-8 ta' April 2025 u talbet informazzjoni addizzjonali mill-Ġermanja fis-17 ta' April 2025. Din l-informazzjoni addizzjonali giet ipprovduta fi żmien 15-il jum ta' xogħol mit-talba. L-iskadenza ta' 50 jum ta' xogħol mill-wasla tal-applikazzjoni mimlija li fiha l-Kummissjoni jenhtieg li tiffinalizza l-valutazzjoni tagħha tal-konformità tal-applikazzjoni mal-kundizzjonijiet għall-ghoti ta' kontribuzzjoni finanzjarja tiskadi fid-29 ta' Lulju 2025.

Eliġibbiltà tal-applikazzjoni

Intrapriżi u benefiċjarji kkonċernati

- L-applikazzjoni tirrigwarda 1 171 haddiem issensjat li l-attività tagħhom waqfet f'Goodyear (Goodyear Germany GmbH) fis-settur ekonomiku klassifikat taħt id-Divizjoni 22 tan-NACE Revizjoni 2 (Manifattura ta' prodotti tal-lastku u tal-plastik). Is-sensji jinsabu fir-reġjuni NUTS 2 ta' Kassel (DE73) u Darmstadt (DE71), u jikkonċernaw is-sensji tal-haddiema fis-siti tal-produzzjoni ta' Goodyear ġo Fulda u Hanau.

Kriterji ta' intervent

- Il-Ġermanja ssottomettiet l-applikazzjoni skont il-kriterji ta' intervent tal-Artikolu 4(2), il-punt (a) tar-Regolament (UE) 2021/691, li jirrikjedi l-waqfien tal-attività ta' mill-anqas 200 haddiem issensjat fuq perjodu ta' referenza ta' 4 xhur f'intrapriża fi Stat Membru, inkluż il-haddiema ssensjati f'intrapriži ta' fornituri u produttori downstream u/jew persuni b'impjeg indipendenti li l-attività tagħhom tkun waqfet.

⁴ F'konformità mal-Artikolu 7(5) tar-Regolament (UE) 2021/691.

7. Il-perjodu ta' referenza ta' 4 xhur għall-applikazzjoni huwa mill-1 ta' Settembru 2024 sal-1 ta' Jannar 2025. Il-waqfien tal-attività matul il-perjodu ta' referenza sehh kif ġej:
8. Is-747 sensja matul il-perjodu ta' referenza jirriżultaw minn notifikati ta' sensja individwali mahruġa skont ftehimiet tripartitiċi bejn Goodyear Germany GmbH, PMB International GmbH (il-fornitur ta' servizzi li jiġġestixxi l-kumpanija ta' trasferiment), u l-haddiema affettwati. L-424 sensja addizzjonali li sehhew barra mill-perjodu ta' referenza huma wkoll parti mill-istess proċess ta' ristrutturar, kif ikkonfermat min-notifikati ta' sensja kollettivi datati s-27 ta' Ġunju 2024 (Hanau), id-29 ta' Awwissu 2024 u l-1 ta' Ottubru 2024 (Fulda).

Kalkolu tas-sensji u tal-waqfien tal-attività

9. Skont l-Artikolu 6, l-ewwel paragrafu, il-punt (a), flimkien mal-Artikolu 5, l-ewwel paragrafu, tar-Regolament (UE) 2021/691, il-waqfien tal-attivitàjiet tas-747 haddiem issensjat matul il-perjodu ta' referenza ġie kkalkulat mid-data tal-avviz individwali tal-impjegatur biex jissensja jew jittermina l-kuntratt ta' impjeg tal-haddiem.

Benefiċjarji eligibbli

10. Minbarra l-haddiema li diġà ssemew, il-benefiċjarji eligibbli jinkludu 424 haddiem issensjat li l-attività tagħhom waqfet qabel jew wara l-perjodu ta' referenza ta' 4 xhur. Dawn il-haddiema kollha waqqfu l-attività tagħhom fi żmien is-6 xhur ta' qabel il-bidu tal-perjodu ta' referenza fl-1 ta' Settembru 2024 u/jew bejn it-tmiem tal-perjodu ta' referenza u l-jum qabel l-adozzjoni ta' din il-proposta, skont l-Artikolu 6, l-ewwel paragrafu, il-punt (b) tar-Regolament (UE) 2021/691, kif meħtieġ mill-Artikolu 6, it-tieni paragrafu tar-Regolament (UE) 2021/691. Tista' tiġi stabbilita rabta kawżali ċara mal-event li wassal għall-waqfien tal-attività tal-haddiema ssensjati matul il-perjodu ta' referenza kif meħtieġ mill-Artikolu 6, it-tieni paragrafu tar-Regolament (UE) 2021/691.
11. L-għadd totali ta' benefiċjarji eligibbli huwa ta' 1 171.

Deskrizzjoni tal-eventi li wasslu għas-sensji u għall-waqfien tal-attività

12. L-eventi li wasslu għal dawn is-sensji huma l-gheluq ta' wiehed mis-siti tal-produzzjoni tal-intrapriża fil-Ġermanja u l-gheluq parzjali ta' iehor, it-tnejn minhabba l-globalizzazzjoni.
13. Goodyear Tire & Rubber Company hija wahda mill-manifatturi tat-tajers ewlenin fid-dinja. Il-kwartieri generali Ġermaniżi ta' Goodyear jinsabu f'Hanau. Fi tmiem l-2017, Goodyear kellha tagħlaq is-sit tal-produzzjoni tagħha f'Philippsburg, li kien is-sugġett tal-applikazzjoni tal-FEG EGF/2017/008 DE/Goodyear. Bħala parti minn proċess ta' ristrutturar ulterjuri, l-applikazzjoni kurrenti ssegwi l-gheluq tas-sit tal-produzzjoni ġewwa Fulda, u l-gheluq parzjali tal-faċilitajiet tal-produzzjoni f'Hanau. L-impjanti l-oħrajn fil-Ġermanja jinsabu f'Fürstenwalde, f'Wittlich u f'Riesa.
14. Goodyear ma kellhiex għażla oħra għajr li tgħaddi minn miżuri ta' ristrutturar minhabba żvantagġi kompetittivi sinifikanti, b'mod partikolari l-kostijiet tal-produzzjoni għoljin fil-Ġermanja meta mqabbla ma' pajjizi b'pagi baxxi. Barra minn hekk, meta mqabbla mal-kompetituri tagħha, Goodyear kellha distribuzzjoni sfavorevoli tal-kapaċità tal-produzzjoni, b'kapaċità tal-produzzjoni akbar f'pajjizi b'pagi għoljin milli f'pajjizi b'pagi baxxi.
15. It-tnaqqis rapidu fid-domanda fis-settur tat-tajers, flimkien mal-pressjoni qawwija minn importazzjonijiet irhas mill-Asja u ż-żidiet kontinwi fil-kostijiet (l-enerġija, il-

pagi) wasslu għal kapacià strutturali żejda, b'mod partikolari fil-Ġermanja. Għalhekk, f'Ġunju 2024, Goodyear iddeċidiet li twaqqaf il-produzzjoni fis-sit ta' Fulda, li wassal għall-gheluq ta' dan is-sit, u li tnaqqas il-persunal f'siti oħra, b'mod partikolari f'Hanau.

Impatt mistenni tas-sensji fir-rigward tal-ekonomija lokali, reġjonali jew nazzjonali u tal-impjiegi

16. Is-sensji kellhom impatt sinifikanti fuq l-impjiegi fir-reġjuni affettwati. Fil-bidu tal-2025, ir-rata tal-qgħad fir-reġjun ta' Fulda żdiedet b'mod notevoli, minn 3,5 % għal 3,9 %, b'żieda partikolarment qawwija fost l-irġiel u l-haddiema li għandhom iktar minn 50 sena. L-għadd ta' persuni qiegħda żdied b'iktar minn 10 % sena wara sena, b'rabta diretta mal-gheluq tal-impjant ta' Goodyear. F'Hanau u fid-distrett tal-madwar ta' Main-Kinzig, is-sitwazzjoni hija wkoll kritika, bil-qgħad jiżdied għal 6 %, li jirrifletti t-telf ta' impjiegi fis-settur tal-manifattura, speċjalment fil-fornituri tal-karozzi.
17. Se tkun sfida tremenda għall-parti l-kbira tal-haddiema ta' Goodyear biex isibu impjieg ġdid u din se tkun tenhtieg azzjoni sinifikanti. F'hafna każijiet, il-kwalifiki ma humiex rilevanti, u l-profil tal-hiliet għax-xogħol konvenzjonali bil-gomma, ta' dawn il-haddiema, huma ferm f'kunflitt mal-htigijiet tal-impjiegi fir-reġjuni kkonċernati.
18. Għalhekk, l-isfidi pprezentati mill-proċess tas-sensji ma humiex limitati għal zieda fl-għadd ta' persuni qiegħda, iżda jinkludu wkoll kwistjonijiet kwalitattivi bħad-diskrepanzi bejn il-haddiema b'hafna snin esperjenza ta' xogħol vokazzjonali minn naħa u d-domanda għal "profili tal-hiliet moderni" minn naħa oħra. Huwa mistenni li l-għadd kbir ta' persuni li ġew issensjati mill-industrija tal-manifattura tat-tajers tal-karozzi se jbatu biex isibu impjiegi ġodda, minhabba d-domanda limitata għal profili tal-hiliet simili.
19. Il-prospetti għal impjieg ġdid fil-bieċa l-kbira jkunu jehtiegu titjib jew tiġdid tal-hiliet sostanzjali. F'Hanau, pereżempju, tista' tiġi attirata varjetà ta' negozji ġodda, f'industriji bħal dawk tal-ħżin u l-logistika, l-infrastruttura tal-IT (iċ-ċentri tad-data), u l-inginerija tal-materjali.

Applikazzjoni tal-Qafas tal-Kwalità tal-UE għall-antiċipazzjoni tal-bidla u r-ristrutturar (QFR)

20. Il-Ġermanja ddeskriviet kif tqiesu r-rakkomandazzjonijiet stabbiliti fil-Qafas tal-Kwalità tal-UE għall-antiċipazzjoni tal-bidla u r-ristrutturar: bħala parti mill-proċessi ta' ristrutturar ta' Goodyear, twettqet il-proċedura ta' konsultazzjoni prevista fit-Taqsima 17(2) tal-Att Germaniż dwar il-Protezzjoni kontra s-Sensji (Kündigungsschutzgesetz). B'mod partikolari, il-kunsill tax-xogħol ġenerali gie mgharraf bir-raġunijiet għas-sensji proġettati, l-għadd u l-kategoriji okkupazzjonali tal-haddiema li kellhom jingħataw is-sensja, il-perjodu li matulu kienu pproġettati s-sensji u l-kriterji li bihom jintgħazlu l-haddiema li kellhom jingħataw is-sensja. Il-Ġermanja indikat li l-kunsill tax-xogħol ġenerali, flimkien ma' esperti ekonomiku, iwwaluta l-miżuri u hareġ opinjoni kritika lill-impjegatur. Biex timplimenta l-miżuri b'mod soċjalment responsabbli, il-Ġermanja indikat li Goodyear u l-kunsill tax-xogħol qablu, fit-23 ta' Mejju 2024, fuq ftehim operazzjonali ġenerali biex jiġu bbilanċjati l-interessi u fuq pjan soċjali.
21. Il-Ġermanja indikat li gie konkluz ftehim industrijali bejn l-impjegatur u l-kunsill tax-xogħol fl-24 ta' Ġunju 2024 biex tiġi stabbilita kumpanija ta' trasferiment.

22. Skont l-awtoritajiet Ġermaniżi, ma hemm l-ebda obbligu min-naħa tal-intrapriża li tat is-sensji li toħloq jew li tikkontribwixxi għall-holqien ta' kumpanija ta' trasferiment. Mingħajr il-partecipazzjoni tal-intrapriża li tat is-sensji, ma tiġi stabbilita l-ebda kumpanija ta' trasferiment. Jekk l-intrapriża li tkun tat is-sensji toffri li tipparteċipa, u jekk is-sħab soċjali jaqblu fuq il-holqien ta' kumpanija ta' trasferiment, il-liġi soċjali Ġermaniża tistabbilixxi l-qafas legali⁵.
23. Il-partijiet fin-negożjati qablu fuq l-istabbiliment ta' kumpaniji ta' trasferiment għal kull lott tas-sensji. Aġenzija ta' trasferiment giet ikkummissjonata bl-istabbiliment ta' dawn il-kumpaniji ta' trasferiment. L-aġenzija ta' trasferiment bdiet il-ħidma tagħha fit-12 ta' Lulju 2024.
24. Mill-istabbiliment tal-aġenzija ta' trasferiment, filwaqt li kienu għadhom qed jahdmu ma' Goodyear, il-ħaddiema setgħu jfittxu gwida ġenerali dwar it-tfittxija għal impjieg u l-proċeduri ta' applikazzjoni. Din kienet parti mill-assistenza offruta fil-qafas tal-aġenzija ta' trasferiment. Inkludiet ukoll miżuri ta' taħriġ offriti mill-fornituri tat-taħriġ jekk dan kien meqjus neċessarju biex jinstab impjieg għdid.
25. Mill-1 ta' Settembru 2024 (Hanau) u mill-1 ta' Mejju 2025 (Fulda), il-partecipanti li kienu għadhom ma sabux impjieg għdid waqt li kienu fl-aġenzija ta' trasferiment setgħu jiċċaqilqu lejn kumpanija ta' trasferiment⁶ b'durata ta' 12-il xahar.
26. Id-dhul f'dawn il-kumpaniji ta' trasferiment isehh f'diversi mewġiet, abbażi tal-ftehimiet tripartitiċi ffirmati bejn Goodyear Germany GmbH, l-impjegati, u PMB International GmbH, il-fornitur ta' servizzi magħżul biex jiġġestixxi l-kumpanija ta' trasferiment. Mill-20 ta' Frar 2025, ġew konklużi total ta' 915-il kuntratt tripartitiku, b'781 persuna pjanata għal Fulda u 134 għal Hanau. Dawn in-numri huma mistennija jiżdiedu hekk kif jiġu ffirmati iktar ftehimiet.

Komplementarjetà mal-azzjonijiet iffinanzjati minn fondi nazzjonali jew tal-Unjoni

27. Il-Ġermanja kkonfermat li l-miżuri deskritti hawn taht, li jirċievu kontribuzzjoni finanzjarja mill-FEG mhux se jirċievu kontribuzzjonijiet finanzjarji minn strumenti finanzjarji oħrajn tal-Unjoni.
28. Il-pakkett koordinat ta' servizzi personalizzati jikkomplementa azzjonijiet finanzjati minn fondi nazzjonali u privati, jiġifieri daww offriti mill-kumpanija ta' trasferiment. Is-servizzi ffinanzjati mill-FEG jipprovdu assistenza iktar immirata, intensiva, u mfassla apposta, adattata għall-htigijiet speċifiċi tal-ħaddiema ssensjati, meta mqabbla ma' daww offriti mill-kumpanija ta' trasferiment.
29. Il-Ġermanja indikat li s-servizzi jinkludu miżuri mfassla speċifikament għal benefiċjarji akbar fl-età u għal daww żvantaġġati, inkluż sessjonijiet fi gruppi ta' pari, workshops bħal "titghallem kif titghallem" u taħriġ dwar il-hiliet diġitali bażiċi, u appoġġ orjentat lejn is-saħħa.

Proċeduri għall-konsultazzjoni tal-benefiċjarji fil-mira jew tar-rappreżentanti tagħhom jew tas-sħab soċjali kif ukoll tal-awtoritajiet lokali u reġjonali

30. Il-Ġermanja indikat li l-pakkett koordinat ta' servizzi personalizzati tfassal f'konsultazzjoni mal-benefiċjarji fil-mira u tar-rappreżentanti tagħhom, inkluż il-kunsill tax-xogħol, it-trade union ta' IG BCE, il-kumpanija Goodyear Germany GmbH, is-Servizz Pubbliku Federali tal-Impjieg (BA - Bundesagentur für Arbeit), u l-fornitur ta' servizzi ta' trasferiment, f'konformità mal-Artikolu 7(4) tar-Regolament

⁵ §§ 110 u 111 tal-Kodiċi Soċjali Ġermaniż (Sozialgesetzbuch) SGB III

⁶ Skont § 111 tal-SGB III

(UE) 2021/691. Il-konsultazzjoni saret permezz ta' vidjokonferenzi mibdija mill-BMAS minn Jannar 2025 u spiċċat b' "Diskussjoni Madwar Mejda" fis-17 ta' Frar 2025, fejn il-kunċett ta' appoġġ tal-FEG gie pprezentat u rċieva qbil unanimu għal żvilupp ulterjuri.

Benefiċjarji fil-mira u miżuri proposti

Benefiċjarji fil-mira

31. L-għadd stmat ta' haddiema ssensjati li huma mistennija jipparteċipaw fil-miżuri huwa ta' 915. Skont l-Artikolu 8(7), il-punt (f) tar-Regolament (UE) 2021/691, id-diżaggregazzjoni provduta ta' dawn il-haddiema skont il-ġeneru, il-grupp ta' età u l-livell ta' edukazzjoni hija kif ġej:

Kategorija		Għadd ta' benefiċjarji mistennija	
Ġeneru:	Irgħiel:	849	(92,7 %)
	Nisa:	66	(7,3 %)
	Mhux binarji	0	(0 %)
Grupp ta' età:	Taħt it-30 sena:	14	(1,5 %)
	Bejn it-30 u l-54 sena:	516	(56,4 %)
	Iktar minn 54 sena:	385	(42,1 %)
Livell ta' edukazzjoni	Edukazzjoni sekondarja tal-ewwel livell jew inqas ⁷	513	(56,1 %)
	Edukazzjoni sekondarja tat-tieni livell ⁸ jew postsekondarja ⁹	335	(36,6 %)
	Edukazzjoni terziarja ¹⁰	67	(7,3 %)

Miżuri proposti

32. Skont l-Artikolu 8(7), il-punt (h) tar-Regolament (UE) 2021/691, il-pakkett koordinat u personalizzat li jrid jiġi pprovdut lill-haddiema ssensjati jikkonsisti mill-miżuri li ġejjin:
- Miżuri għat-titjib tal-hiliet: Il-miżuri ta' kwalifika huma offruti abbażi tat-tfassil tal-profil u tal-intervisti ta' gwida għall-karriera. Il-korsijiet jistgħu jiġu pprovduti individwalment jew fi gruppi. Se jiġu żviluppati miżuri

⁷ ISCED (Klassifikazzjoni Standard Internazzjonali tal-Edukazzjoni) 0-2

⁸ ISCED 3

⁹ ISCED 4

¹⁰ ISCED 5-8

f'koordinazzjoni mill-qrib mas-Servizz Pubbliku tal-Impjiegi biex jiġi żgurat l-allinjament mar-rekwiżiti tas-suq tax-xogħol¹¹.

- Konsulenza ta' gwida u miżuri ta' orjentazzjoni/attivazzjoni vokazzjonali: Abbażi tal-intervisti inizjali għat-tfassil tal-profil, il-konsulenti ta' gwida se jinfurmaw lill-applikanti bl-iżviluppi fis-suq tax-xogħol u bil-perkorsi tal-karriera possibbli, u jipprovdulhom għajnuna u appoġġ motivazzjonali u ta' ispirazzjoni. Konsulent apposta fis-Servizz Pubbliku tal-Impjiegi se jiżgura koordinazzjoni bla xkiel bejn il-miżuri appoġġati mill-FEG, il-miżuri regolari mill-kumpanija ta' trasferiment, u l-miżuri offruti mis-Servizz Pubbliku tal-Impjiegi. Se jkun hemm ukoll forums ta' gruppi fil-forma ta' gruppi ta' pari u workshops, assistiti minn faċilitatur, li jgħinu lill-partecipanti jaqsmu l-ideat u jirriflettu dwar l-esperjenzi tagħhom¹².
- Servizzi ta' konsulenza għall-intrapriżi start-up: Dawn se jinkludu pakkett ta' servizzi ta' konsulenza għal dawk interessati li jibdeu in-negozji proprji tagħhom. Dawn is-servizzi se jinkludu miżuri ta' coaching individwalizzati u mfassla apposta, kif ukoll sessjonijiet ta' coaching fi gruppi¹³.
- Għotjiet biex tinbeda intrapriża start-up: Dawn l-għotjiet se jiġu offruti lil dawk li jiddeċiedu li jibdeu in-negozju tagħhom stess. L-għotjiet jistgħu jintużaw għal investimenti fit-tagħmir, iżda wkoll għal kiri ta' uffiċċji tan-negozju jew għal iktar coaching jew taħriġ matul il-fażi tal-bidu.
- Għajnuna għat-tfittix ta' impjieg: Il-job scouts professjonali se jgħinu biex jinstabu pożizzjonijiet vakanti potenzjali li jkunu għadhom ma ġewx ippubblikati. Barra minn hekk, se tiġi organizzata varjetà ta' avvenimenti għat-tfittix ta' impjieg, bħal fieri tal-impjiegi u żjarat fil-kumpaniji ("jiem tal-impjegaturi"). Dan se jippermetti lill-partecipanti jinteraġixxu ma' impjegaturi lokali u reġjonali, jesploraw opportunitajiet ta' impjieg, u jifhmu l-perkorsi biex jidhlu fid-dinja tax-xogħol.
- Inċentivi għat-titjib tal-hiliet: Dawn l-inċentivi finanzjarji huma maħsuba biex inaqqsu l-ostakli għat-tiġdid tal-hiliet u jtejbu l-impjegabbiltà fit-tul. Dawn jistgħu jithallsu mal-partecipazzjoni b'suċċess f'ċerti miżuri. Jekk humiex se jintużaw inċentivi, u liema ammonti se jithallsu, se jiddependi fuq it-tip, il-livell u d-durata ta' miżura.
- Iktar inċentivi: Dawn l-inċentivi se jiffokaw primarjament fuq l-integrazzjoni tal-partecipanti fis-suq tax-xogħol, u jistgħu jithallsu bħala bonus talli jinbeda impjieg matul id-durata tal-kumpanija ta' trasferiment jew jithallsu fil-forma ta' żidiet fis-salarju. Żidiet bħal dawn għandhom l-għan li joffru inċentiv biex jiġi aċċettat impjieg ġdid, anke jekk is-salarju tal-impjieg il-ġdid ikun iktar

¹¹ Ladarba l-haddiema jsibu impjieg ġdid, dawn jistgħu jkomplu jibbenefikaw minn miżuri ta' akkumpanjament li jgħinuhom jintegraw aħjar fl-impjieg il-ġdid u jitgħallmu iktar hiliet li huma mehtieġa. Jista' wkoll jiġi offrut taħriġ rilevanti rikonoxxut skont it-Taqsimiet 81 *et seq.* u 111a tal-Kodiċi Soċjali Ġermaniż, il-Ktieb III (SGB III).

¹² Dawn l-offerti se jkunu akkumpanjati minn "Tabella ta' informazzjoni" multilingwi u diġitali li se sservi bħala ċentru ewlieni ta' informazzjoni u interazzjoni, li tippermetti aġġornamenti f'hin reali dwar it-taħriġ, l-opportunitajiet ta' xogħol, il-gruppi ta' pari, u servizzi oħra. Din tippermetti wkoll lill-impjegaturi jipubblikaw il-pożizzjonijiet vakanti u jidhlu f'kontatt dirett mal-partecipanti. Peress li l-fornitur ta' servizz għall-kumpanija ta' trasferiment bihsiebu jkompli jiżviluppaha għall-użu futur, huwa se jhallas 50 % tal-kostijiet totali.

¹³ Bħala medja, se jiġu pprovduti 5 sigħat ta' appoġġ dirett matul il-fażi bikrija tal-istart-up, b'sigħat addizzjonali disponibbli abbażi tal-htigijiet individwali.

baxx milli fl-impjieg preċedenti. Dawn jistgħu wkoll jincentivaw il-mobbiltà jekk l-impjieg il-ġdid jinvolvi rilokazzjoni ġeografika jew distanzi itwal ta' vjaġġar lejn ix-xogħol u lura¹⁴.

- Allowance għat-taħriġ: Il-pagament jibda mid-data li fiha l-haddiem jidhol fil-kumpanija ta' trasferiment u jintemm malli l-persuna titlaq mill-kumpanija ta' trasferiment. Il-partecipazzjoni f'miżuri attivi tas-suq tax-xogħol hija prerekwizit biex wieħed jirċievi allowance¹⁵.
- 33. Hiliet bażiċi diġitali (Digitale Grundqualifizierung): It-taħriġ dwar il-hiliet diġitali¹⁶ se jiġi offrut abbażi tal-ġarfien individwali li wieħed diġà jkollu. Il-partecipanti jistgħu jaċċessaw il-modulu ta' taħriġ l-iktar adattat għal-livell tagħhom. Il-partecipanti se jiġu pprovduti b'laptops sabiex ikunu jistgħu jsegwu l-kors u jipprattikaw id-dar. Se tinghata attenzjoni speċjali lill-hiliet applikati li jghinu lill-partecipanti jużaw l-ghodod tal-internet biex ifittxu impjieg. Huma offruti wkoll korsijiet dwar il-litteriżmu avanzat fl-IT jew fl-użu tal-intelligenza artificjali.
- 34. Fir-rigward tat-tixrid tal-hiliet meħtieġa f'ekonomija effiċjenti fir-riżorsi¹⁷, il-Ġermanja tiddikjara li dan jiġi żgurat bħala prinċipju orizzontali fis-sett ta' miżuri offruti. Se tinghata iktar attenzjoni għall-promozzjoni ta' impjiegi li jghinu biex tiġi kkatalizzata d-dekarbonizzazzjoni tal-ekonomija, bħall-inġiniera tal-lokomottivi.
- 35. Tinghata attenzjoni lill-miżuri mmirati lejn gruppi vulnerabbli. Workshops bhal "titgħallem kif titgħallem" u "hiliet diġitali bażiċi" huma mfassla b'mod speċjali għall-haddiema akbar fl-età u għall-partecipanti żvantaġġati, biex tissahhah l-impjegabbiltà tagħhom u jiġi appoġġat l-apprendiment tul il-ħajja.
- 36. L-azzjonijiet proposti, deskritti hawnhekk, jikkostitwixxu miżuri ta' politika attiva tas-suq tax-xogħol fi hdan l-azzjonijiet eliġibbli stipulati fl-Artikolu 7 tar-Regolament (UE) 2021/691. Dawn l-azzjonijiet ma jissostitwux il-miżuri passivi ta' protezzjoni soċjali.
- 37. Il-Ġermanja pprovdiet l-informazzjoni meħtieġa dwar il-miżuri li huma obbligatorji għall-intrapriża kkonċernata skont il-liġi nazzjonali jew skont il-ftehimiet kollettivi. F'konformità mal-Artikolu 9(1) tar-Regolament (UE) 2021/691, il-Ġermanja kkonfermat li dawn il-miżuri ma humiex se jiġu ssostitwiti b'kontribuzzjoni finanzjarja mill-FEG.

Baġit stmat

- 38. Il-kostijiet totali stmati huma ta' EUR 5 141 944, li jinkludu nefqa ta' EUR 4 936 274 għal servizzi personalizzati u nefqa ta' EUR 205 670 għal attivitajiet ta' thejjija, ġestjoni, informazzjoni u pubbliċità, kontroll u rapportar.

¹⁴ Inċentivi bhal dawn se jitfasslu apposta skont il-htigijiet individwali u ċ-ċirkostanzi speċifiċi tal-benefiċjarji. Dawn jistgħu jinghataw fuq bażi ta' każ b'każ, skont fatturi bħan-natura tal-impjieg il-ġdid, il-post fejn jinsab, id-durata, u s-sitwazzjoni personali jew tal-familja tal-partecipant.

¹⁵ Il-benefiċċju għat-taħriġ (Transferkurzarbeitergeld – T-KuG) jinghata lil haddiema ssensjati eliġibbli li, permezz ta' aġenzija ta' trasferiment (§110 tal-SGB III), jimxu f'kumpanija ta' trasferiment (§111 tal-SGB III). Il-benefiċċju jikkorrispondi għal 60 % tal-paga netta preċedenti, jew 67 % għall-benefiċjarji bi tfal dipendenti, u jithallas għal massimu ta' 12-il xahar. Il-pagament huwa soġġett għall-approvazzjoni mill-aġenzija kompetenti tas-Servizz Pubbliku tal-Impjiegi, li trid tikkonferma n-natura li tippromwovi l-integrazzjoni tal-proċess ta' trasferiment.

¹⁶ Meħtieġ mill-Artikolu 7(2) tar-Regolament (UE) 2021/691.

¹⁷ Meħtieġ mill-Artikolu 7(2) tar-Regolament (UE) 2021/691.

39. Il-kontribuzzjoni finanzjarja totali mitluba mill-FEG hija ta' EUR 3 085 166 (60 % tal-kostijiet totali).
40. Skont l-Artikolu 8(7), il-punt (m) tar-Regolament (UE) 2021/691, il-Ġermanja speċifikat li l-prefinanzjament u l-kofinanzjament nazzjonali huma pprovduti mill-baġit Federali kif ukoll mill-Bundesagentur für Arbeit (is-Servizz Pubbliku tal-Impjiegi).

Miżuri	Ghadd stmat ta' parteċipanti	Kost stmat għal kull parteċipant (EUR) ¹⁸	Kostijiet totali stmati (EUR) ¹⁹
Servizzi personalizzati (miżuri skont l-Artikolu 7(2), it-tieni subparagrafu, il-punt (a) tar-Regolament (UE) 2021/691)			
Miżuri għat-titjib tal-hiliet (Qualifizierungsmaßnahmen)	500	2 115	1 057 726
Konsulenza ta' gwida u miżuri ta' orjentazzjoni/attivazzjoni vokazzjonali (Berufsorientierung und -beratung / Aktivierungsmaßnahmen)	915	1 362	1 246 038
Servizzi ta' konsulenza għall-intrapriżi start-up (Existenzgründungsberatung)	25	1 663	41 575
Għotjiet biex tinbeda intrapriża start-up (Existenzgründungsförderung)	19	21 238	403 526
Għajjnuna għat-tfittix ta' impjieg (Beratung und Stellenakquise)	915	537	490 990
Subtotal (a): Perċentwal tal-pakkett ta' servizzi personalizzati	—		3 239 855 (65,63 %)
Allowances u inċentivi (miżuri skont l-Artikolu 7(2), it-tieni subparagrafu, il-punt (b) tar-Regolament (UE) 2021/691)			
Inċentivi għat-titjib tal-hiliet (Weiterbildungsprämien)	500	245	122 281
Iktar inċentivi (Weitere Prämien)	54	3 216	173 638
Benefiċċju għat-tahriġ (Transferkurzarbeitergeld)	915	1 531	1 400 500
Subtotal (b):	—		1 696 419

¹⁸ Biex jiġu evitati d-deċimali, il-kostijiet stmati għal kull haddiem ġew ittondjati. Madankollu, l-ittondjar ma għandu l-ebda impatt fuq il-kost totali ta' kull miżura, li jibqa' bħal dak fl-applikazzjoni sottomessa mill-Ġermanja.

¹⁹ It-totali ma jaqblux minhabba l-ittondjar.

Perċentwal tal-pakkett ta' servizzi personalizzati:		(34,37 %)
Attivitajiet skont l-Artikolu 7(5) tar-Regolament (UE) 2021/691		
1. Attivitajiet ta' thejjija	–	30 850
2. Ġestjoni	–	102 840
3. Informazzjoni u pubbliċità	–	10 280
4. Kontroll u rapportar	–	61 700
Subtotal (c):	–	205 670
Perċentwal tat-total	–	(4 %)
Kostijiet totali (a + b + c):	–	5 141 944
Kontribuzzjoni tal-FEG (60 % tal-kostijiet totali)	–	3 085 166

41. Il-kostijiet tal-miżuri identifikati fit-tabella ta' hawn fuq bħala miżuri skont l-Artikolu 7(2), it-tieni subparagrafu, il-punt (b) tar-Regolament (UE) 2021/691 ma jaqbzux 35 % tal-kostijiet totali tal-pakkett koordinat ta' servizzi personalizzati. Il-Ġermanja kkonfermat li dawn il-miżuri huma kondizzjonali għall-partecipazzjoni attiva tal-benefiċjarji fil-mira f'attivitajiet ta' tiftix ta' impjieg jew ta' taħriġ.
42. F'konformità mal-Artikolu 7(2), ir-raba' subparagrafu tar-Regolament (UE) 2021/691, il-Ġermanja kkonfermat li l-kostijiet tal-investimenti għall-impjieg indipendenti, l-intrapriżi start-up u l-akkwiżizzjoni maġġoritarja mill-impjegati ma humiex se jaqzbu t-EUR 22 000 għal kull benefiċjarju.

Perjodu ta' eliġibbiltà tan-nefqa

43. Il-Ġermanja bdiet tipprovdi s-servizzi personalizzati lill-benefiċjarji fil-mira fl-1 ta' Novembru 2024. Għalhekk, in-nefqa fuq il-miżuri se tkun eliġibbli għal kontribuzzjoni finanzjarja mill-FEG mill-1 ta' Novembru 2024 sa 24 xahar wara d-data tad-dhul fis-seħh tad-Deċiżjoni ta' Finanzjament.
44. Il-Ġermanja bdiet iġġarrab in-nefqa amministrattiva biex timplimenta l-FEG fl-1 ta' Novembru 2024. Għalhekk, in-nefqa għal attivitajiet ta' thejjija, ġestjoni, informazzjoni u pubbliċità, kontroll u rapportar għandha tkun eliġibbli għal kontribuzzjoni finanzjarja mill-FEG mill-1 ta' Novembru 2024 sa 31 xahar wara d-data tad-dhul fis-seħh tad-Deċiżjoni ta' Finanzjament.

Sistemi ta' ġestjoni u kontroll

45. L-applikazzjoni fiha deskrizzjoni tas-sistema ta' ġestjoni u kontroll meħtieġa skont l-Artikolu 23 tar-Regolament (UE) 2021/691, li tispjega r-responsabbiltajiet tal-korpi involuti. Il-Ġermanja nnotifikat lill-Kummissjoni li l-kontribuzzjoni finanzjarja se tiġi ġestita mill-istess korpi fi hdan il-Ministeru Federali għax-Xogħol u l-Affarijiet Soċjali (Bundesministerium für Arbeit und Soziales) li jiġġestixxi l-Fond Soċjali Ewropew Plus (FSE+). Filwaqt li l-“Gruppe Europäische Fonds für Beschäftigung” jaġixxi bħala l-awtorità ta' ġestjoni, l-“Organisationseinheit Prüfbehörde” indipendenti mil-lat organizzazzjonali hija l-awtorità ta' kontroll għal dawn il-fondi. Dawn il-korpi aġixxew ukoll bħala korpi ta' ġestjoni u kontroll għall-kontribuzzjonijiet preċedenti tal-FEG lill-Ġermanja. Xi wħud mill-kompiti tal-awtorità ta' ġestjoni tal-FEG huma ddelegati b'mod permanenti lis-Servizz Pubbliku Federali tal-Impjiegi (Bundesagentur für Arbeit) bi ftehim amministrattiv.

Impenji pprovduti mill-Istat Membru kkonċernat

46. Il-Ġermanja pprovdiet l-assigurazzjonijiet kollha meħtieġa rigward dan li ġej:
- il-prinċipji tat-trattament ugwali u tan-nondiskriminazzjoni se jiġu rispettati fl-aċċess għall-miżuri proposti u għall-implimentazzjoni tagħhom,
 - ir-rekwiżiti stabbiliti fil-leġiżlazzjoni nazzjonali u tal-UE dwar is-sensji kollettivi jkunu ġew issodisfati,
 - Goodyear Germany GmbH, li ssoktat bl-attivitajiet tagħha wara s-sensji, ikkonformat mal-obbligi legali tagħha u pprovdiet għall-haddiema tagħha kif xieraq,
 - kwalunkwe finanzjament doppju se jiġi prevenut,
 - il-kontribuzzjoni finanzjarja mill-FEG se tikkonforma mar-regoli proċedurali u materjali tal-Unjoni dwar l-ghajnuna mill-Istat.

IMPLIKAZZJONI BAĠITARJA

Proposta baġitarja

47. Il-FEG ma għandux jaqbeż ammont annwali massimu ta' EUR 30 miljun (fi prezzijiet tal-2018), kif stabbilit fl-Artikolu 8 tar-Regolament tal-Kunsill (UE, Euratom) 2020/2093 tas-17 ta' Diċembru 2020 li jistabbilixxi l-qafas finanzjarju pluriennali għas-snin mill-2021 sal-2027²⁰ emendat bir-Regolament tal-Kunsill (UE, Euratom) 2024/765 tad-29 ta' Frar 2024²¹.
48. Wara li eżaminat l-applikazzjoni fir-rigward tal-kundizzjonijiet stipulati fl-Artikolu 13(1) u (2) tar-Regolament (UE) 2021/691, u wara li qieset l-ghadd ta' benefiċjarji fil-mira, il-miżuri proposti u l-kostijiet stmati, il-Kummissjoni tippromponi li jiġi mmobilizzat il-FEG għall-ammont ta' EUR 3 085 166, li jirrappreżenta 60 % tal-kostijiet totali tal-miżuri proposti, sabiex tingħata kontribuzzjoni finanzjarja għall-applikazzjoni.
49. Id-deċiżjoni proposta għall-mobilizzazzjoni tal-FEG se tittiehed b'mod kongunt mill-Parlament Ewropew u mill-Kunsill skont l-Artikolu 15(1), l-ewwel subparagrafu, it-tieni sentenza tar-Regolament (UE) 2021/691 u, kif stabbilit fil-punt 9 tal-Ftehim Interistituzzjonali tas-16 ta' Diċembru 2020 bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar dixxiplina baġitarja, dwar kooperazzjoni f'materji baġitarji u dwar ġestjoni finanzjarja tajba, kif ukoll dwar riżorsi proprji godda, inkluż pjan direzzjonali lejn l-introduzzjoni ta' riżorsi proprji godda²².

Atti relatati

50. Fl-istess waqt li tippreżenta din il-proposta għal deċiżjoni biex jiġi mmobilizzat il-FEG, il-Kummissjoni se tippreżenta proposta lill-Parlament Ewropew u lill-Kunsill għal trasferiment tal-ammont ta' EUR 3 085 166 għal-linja baġitarja rilevanti.
51. Fl-istess waqt li adottat din il-proposta għal deċiżjoni biex jiġi mobilizzat il-FEG, il-Kummissjoni adottat deċiżjoni dwar kontribuzzjoni finanzjarja li tikkostitwixxi deċiżjoni ta' finanzjament skont it-tifsira tal-Artikolu 110 tar-Regolament (UE,

²⁰ ĠU L 433 I, 22.12.2020, p. 11.

²¹ ĠU L 2024/765, 29.2.2024, ELI: <http://data.europa.eu/eli/reg/2024/765/oj>.

²² ĠU L 433 I, 22.12.2020, p. 28.

Euratom) 2024/2509²³. Dik id-deċiżjoni ta' finanzjament se tidhol fis-seħh fid-data li fiha l-Kummissjoni tiġi nnotifikata bl-approvazzjoni tat-trasferiment baġitarju mill-Parlament Ewropew u mill-Kunsill skont l-Artikolu 15(2), l-ewwel subparagrafu tar-Regolament (UE) 2021/691.

²³ Ir-Regolament (UE, Euratom) 2024/2509 tal-Parlament Ewropew u tal-Kunsill tat-23 ta' Settembru 2024 dwar ir-regoli finanzjarji applikabbli għall-baġit ġenerali tal-Unjoni (riformulazzjoni), GU L, 2024/2509, 26.9.2024.

Proposta għal

DEĊIŻJONI TAL-PARLAMENT EWROPEW U TAL-KUNSILL

**dwar il-mobilizzazzjoni tal-Fond Ewropew ta' Agġustament għall-Globalizzazzjoni
għall-Haddiema Ssensjati wara applikazzjoni mill-Ġermanja – EGF/2025/002
DE/Goodyear 2**

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea,

Wara li kkunsidraw ir-Regolament (UE) 2021/691 tal-Parlament Ewropew u tal-Kunsill tat-28 ta' April 2021 dwar il-Fond Ewropew ta' Agġustament għall-Globalizzazzjoni għall-Haddiema Ssensjati (FEG) u li jhassar ir-Regolament (UE) Nru 1309/2013²⁴, u b'mod partikolari l-Artikolu 15(1), l-ewwel subparagrafu, tiegħu,

Wara li kkunsidraw il-Ftehim Interistituzzjonali tas-16 ta' Diċembru 2020 bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar dixxiplina baġitarja, dwar kooperazzjoni f'materji baġitarji u dwar ġestjoni finanzjarja tajba, kif ukoll dwar riżorsi proprji ġodda, inkluż pjan direzzjonali lejn l-introduzzjoni ta' riżorsi proprji ġodda²⁵, u b'mod partikolari l-punt 9 tiegħu,

Wara li kkunsidraw il-proposta tal-Kummissjoni Ewropea,

Billi:

- (1) Il-Fond Ewropew ta' Agġustament għall-Globalizzazzjoni għall-Haddiema Ssensjati (FEG) għandu l-għan li juri solidarjetà u li jippromwovi impjiegi diċenti u sostenibbli fl-Unjoni billi jipprovdi appoġġ għall-haddiema ssensjati u għal dawk b'impjieg indipendenti li l-attività tagħhom tkun waqfet fil-każ ta' eventi ta' ristrutturar kbar u billi jassistihom jirritornaw għal impjieg diċenti u sostenibbli mill-iktar fis possibbli.
- (2) Il-FEG ma għandux jaqbeż ammont annwali massimu ta' EUR 30 miljun (fi prezzijiet tal-2018), kif stabbilit fl-Artikolu 8 tar-Regolament tal-Kunsill (UE, Euratom) 2020/2093²⁶ emendat bir-Regolament tal-Kunsill (UE, Euratom) 2024/765²⁷, u fl-Artikolu 16 tar-Regolament (UE) 2021/691.
- (3) Fl-10 ta' Marzu 2025, il-Ġermanja ssottomettiet applikazzjoni għall-mobilizzazzjoni tal-FEG f'konformità mal-Artikolu 8(1) tar-Regolament (UE) 2021/691, fir-rigward tas-sensji tal-haddiema f'Goodyear (Goodyear Germany GmbH) fis-settur ekonomiku klassifikat taħt id-Divizjoni 22 tal-Klassifikazzjoni statistika tal-attivitajiet ekonomiċi fil-Komunità Ewropea ("NACE", Statistical classification of economic activities in the European Community)²⁸ Revizjoni 2 (Manifattura ta' prodotti tal-lastku u tal-plastik)

²⁴ ĠU L 153, 3.5.2021, p. 48.

²⁵ ĠU L 433 I, 22.12.2020, p. 28

²⁶ Ir-Regolament tal-Kunsill (UE, Euratom) 2020/2093 tas-17 ta' Diċembru 2020 li jistabbilixxi l-qafas finanzjarju pluriennali għas-snin mill-2021 sal-2027 (ĠU L 433 I, 22.12.2020, p. 11).

²⁷ ĠU L 2024/765, 29.2.2024, ELI: <http://data.europa.eu/eli/reg/2024/765/oj>.

²⁸ Ir-Regolament (KE) Nru 1893/2006 tal-Parlament Ewropew u tal-Kunsill tal-20 ta' Diċembru 2006 li jistabbilixxi l-klassifikazzjoni ta' l-istatistika ta' attivitajiet ekonomiċi tan-NACE Revizjoni 2 u li

fir-regjuni tal-livell 2 tal-Klassifikazzjoni Komuni ta' Unitajiet Territorjali għall-Istatistika ("NUTS", Nomenclature of Territorial Units for Statistics)²⁹ ta' Kassel (DE73) u Darmstadt (DE71) fil-Ġermanja. Din giet issupplimentata b'informazzjoni addizzjonali pprovduta f'konformità mal-Artikolu 8(5) tar-Regolament (UE) 2021/691. Dik l-applikazzjoni titqies li tikkonforma mal-kundizzjonijiet għall-ghoti ta' kontribuzzjoni finanzjarja mill-FEG kif stabbilit fl-Artikolu 13 tar-Regolament (UE) 2021/691, abbażi tal-valutazzjoni li saret mill-Kummissjoni fil-Proposta għal deċiżjoni ta' mobilizzazzjoni tal-Parlament Ewropew u tal-Kunsill³⁰.

- (4) Għalhekk, jenhtieg li jiġi mmobilizzat il-FEG biex jipprovdi kontribuzzjoni finanzjarja ta' EUR 3 085 166 fir-rigward tal-applikazzjoni sottomessa mill-Ġermanja.
- (5) Sabiex jitnaqqas kemm jista' jkun iż-żmien li jittiehed għall-mobilizzazzjoni tal-FEG, jenhtieg li din id-deċiżjoni tapplika mid-data tal-adozzjoni tagħha,

ADOTTAW DIN ID-DEĊIŻJONI:

Artikolu 1

Għall-baġit ġenerali tal-Unjoni għas-sena finanzjarja 2025, il-Fond Ewropew ta' Aġġustament għall-Globalizzazzjoni għall-Haddiema Ssensjati għandu jiġi mmobilizzat biex jipprovdi l-ammont ta' EUR 3 085 166 f'approprjazzjonijiet ta' impenn u ta' pagament.

Artikolu 2

Din id-Deċiżjoni għandha tidhol fis-seħh fil-jum tal-pubblikazzjoni tagħha f'*Il-Ġurnal Uffiċjali tal-Unjoni Ewropea*. Għandha tapplika minn *[id-data tal-adozzjoni tagħha]*^{*}.

Magħmul fi Brussell,

Għall-Parlament Ewropew
Il-President

Għall-Kunsill
Il-President

²⁹ Jemenda r-Regolament tal-Kunsill (KEE) Nru 3037/90 kif ukoll ċerti Regolamenti tal-KE dwar setturi speċifiċi ta' l-istatistika (ĠU L 393, 30.12.2006, p. 1).

³⁰ Ir-Regolament Delegat tal-Kummissjoni 2019/1755 tat-8 ta' Awwissu 2019 li jemenda l-Annessi tar-Regolament (KE) Nru 1059/2003 tal-Parlament Ewropew u tal-Kunsill dwar l-istabbiliment ta' klassifikazzjoni komuni ta' unitajiet territorjali għall-istatistika (NUTS). ĠU L 270, 24.10.2019, p. 1-56.

³⁰ COM(2025) 302

^{*} *Id-data trid tiddaħhal mill-Parlament qabel il-pubblikazzjoni fil-ĠU.*